



## سوال

(289) عورتوں کے لئے سونے کا استعمال

## جواب

السلام علیکم ورحمۃ اللہ وبرکاتہ

محدث دیار شام علامہ محمد ناصر الدین البانی نے اپنی کتاب ”آداب الزفاف“ میں جو یہ فتویٰ دیا ہے کہ سونا استعمال کرنا عورتوں کے لئے بھی جائز نہیں ہے تو اس سے ہماری عورتیں شک و شبہ میں مبتلا ہو گئی ہیں اور وہ کہتی ہیں کہ جو عورتیں سونے کے زیورات استعمال کرتی ہیں۔ وہ خود بھی گمراہ ہیں اور دوسری عورتوں کو بھی گمراہ کرتی ہیں، اس مسئلہ میں آپ کا کیا ارشاد ہے خصوصاً سونے کے ان زیورات کے بارے میں جو گلے میں پہنے جاتے ہیں چونکہ یہ ایک اہم مسئلہ ہے، اسے بیان کرنے کی بہت ضرورت ہے لہذا امید ہے کہ آپ فتویٰ دے کر رہنمائی فرمائیں گے۔ اللہ تعالیٰ آپ کے گناہوں کو معاف فرمائے اور آپ کے علم میں بے پایاں اضافہ فرمائے۔

## الجواب بعون الوهاب بشرط صحة السؤال

و علیکم السلام ورحمۃ اللہ وبرکاتہ!

الحمد للہ، والصلوة والسلام علی رسول اللہ، أما بعد!

عورتوں کے لئے سونے کے زیورات استعمال کرنا حلال ہے خواہ وہ گلے کے استعمال کے ہوں یا کسی اور عضو کے کیونکہ حسب ذیل ارشاد باری تعالیٰ:

أَوْ مِنْ يَتَشَوَّأُ فِي الْحُلِيِّ وَهُوَ يُنْصَمُ غَيْرِ مُبِينٍ ۖ ... سورة الزخرف

”کیا وہ جو زیور میں پرورش پائے اور مچھکڑے کے وقت بات نہ کر سکے (اللہ کی بیٹی ہو سکتی ہے؟)“

کے عموم سے یہی ثابت ہوتا ہے کیونکہ اس میں اللہ تعالیٰ نے زیور کو عورتوں کی صفات میں سے شمار کیا ہے اور یہاں زیور بھی عام ہے خواہ وہ سونے کا ہو یا کسی اور چیز کا۔

احمد، ابوداؤد اور نسائی نے جید سند کے ساتھ امیر المؤمنین علی بن ابی طالب رضی اللہ عنہ سے روایت کیا ہے کہ رسول اللہ ﷺ نے اپنے دائیں ہاتھ میں ریشم اور بائیں میں سونا پکڑا اور فرمایا کہ ”یہ دونوں چیزیں میری امت کے مردوں کے لئے حرام ہیں۔“ اور ابن ماجہ کی روایت میں یہ الفاظ ہیں کہ ”یہ میری امت کی عورتوں کے لئے حلال ہیں۔“

احمد، نسائی، ترمذی، ابوداؤد، حاکم، طبرانی اور ابن حزم نے روایت کیا اور امام ترمذی، حاکم اور ابن حزم نے صحیح قرار دیا ہے۔۔۔ ابو موسیٰ اشعری رضی اللہ عنہ سے روایت کیا ہے کہ نبی کریم ﷺ نے فرمایا ”سونا اور ریشم میری امت کی عورتوں کے لئے حلال اور مردوں کے لئے حرام قرار دیا گیا ہے۔“

اس حدیث کو سعید بن ابی ہند اور ابو موسیٰ کے درمیان انقطاع کی وجہ سے معطل قرار دیا گیا ہے لیکن انقطاع کی کوئی قابل اطمینان دلیل نہیں ہے اور کئی ائمہ نے اسے صحیح قرار دیا ہے، ان کے نام ہم ابھی ابھی ذکر کر آئے ہیں اگر مذکورہ علت کو صحیح بھی مان لیا جائے تو دیگر صحیح احادیث سے یہ علت ختم ہو جاتی ہے جیسا کہ ائمہ حدیث کے ہاں یہ معروف قاعدہ ہے، چنانچہ علماء سلف کا یہی مذہب تھا اور کئی ایک ائمہ نے اس بات پر نقل کیا ہے کہ عورت کے لئے سونا استعمال کرنا جائز ہے۔ مزید وضاحت کے لئے ہم یہاں علماء کے اقوال درج

کرتے ہیں۔

جصاص نے اپنی تفسیر (ج ۳ ص ۳۸۸) میں سونے کے بارے میں بات کرتے ہوئے لکھا ہے کہ ”عورتوں کے لئے سونے کے استعمال کے جواز کی نبی کریم ﷺ اور حضرات صحابہ کرام رضی اللہ عنہم سے روایات،، ان روایات کی نسبت بہت نمایاں اور زیادہ مشہور ہیں جن سے ممانعت ثابت ہوتی ہے اور اس آیت (اس آیت کی طرف اشارہ ہے جو ہم نے ابھی تھوڑی دیر پہلے ذکر کی ہے) کی دلالت سے بھی بظاہر یہی معلوم ہوتا ہے کہ عورتوں کے لئے سونا استعمال کرنا جائز ہے اور پھر نبی کریم ﷺ اور حضرات صحابہ کرام رضی اللہ عنہم کے عہد سے لے کر آج تک عورتوں کا سونے کو استعمال کرنا تو اترا سے ثابت ہے، اس پر کبھی کسی نے اعتراض نہیں کیا لہذا اس طرح کی بات کے بارے میں انبار آحاد کے حوالے سے کوئی اعتراض نہیں کیا جاسکتا۔“

الکلیا المرآسی تفسیر القرآن (ج ۴ ص ۳۹۱) میں ”أَوْسَنَ يَثَابَةَ الْخَلِيَةِ“ کی تفسیر میں لکھتے ہیں کہ ”یہ آیت اس بات کی دلیل ہے کہ عورتوں کے لئے زیورات استعمال کرنا جائز ہے۔ لہذا بھی اسی بات پر ہے اور اس بات کی تائید کے لئے احادیث بھی بے شمار ہیں۔“

امام بیہقی، السنن الکبریٰ (ج ۴ ص ۱۲۲) میں بعض ایسی احادیث جو عورتوں کے لئے سونے اور ریشم کے جواز پر دلالت کرتی ہیں، ذکر کرنے کے بعد فرماتے ہیں کہ ”یہ اور ان کے ہم معنی دیگر احادیث اس بات پر دلالت کرتی ہیں کہ عورتوں کے لئے سونا اور ریشم جائز ہے اور ان احادیث کے منسوخ ہوجانے کی وجہ سے جو خاص طور پر عورتوں کے لئے سونا حرام ہونے پر دلالت کرتی ہیں، ہمارا استدلال یہ ہے کہ اب گویا اس بات پر اجماع ہے کہ عورتوں کے لئے سونا استعمال کرنا جائز ہے۔“

امام نووی المجموع (ج ۴ ص ۴۴۲) میں فرماتے ہیں کہ ”عورتوں کے لئے ریشم اور سونے چاندی کے زیورات پہننا جائز ہیں کیونکہ صحیح احادیث کے پیش نظر اس مسئلہ پر اجماع ہو چکا ہے۔“ انہوں نے (ج ۶ ص ۴۰) مزید لکھا ہے کہ ”تمام مسلمانوں کا اس پر اجماع ہے کہ عورتوں کے لئے سونے اور چاندی کے تمام انواع و اقسام کے زیورات مثلاً گلوبند، ہار، انگوٹھی، کنگن، پازیب، بازو بند اور مالو وغیرہ پہننا جائز ہیں نیز وہ تمام زیورات بھی جو گردن میں پہننے جائیں یا کسی اور عضو میں ”الغرض عورتوں کے لئے وہ تمام زیورات پہننا جائز ہیں جن کی وہ عادی ہوں اور اس مسئلہ میں کوئی اختلاف نہیں ہے۔“ نیز انہوں نے شرح صحیح مسلم میں باب ”تحریم خاتم الذهب علی الرجال ونسج ماکان من اباحۃ فی اول الاسلام“ (مردوں کے لئے سونے کی انگوٹھی پہننا حرام ہے اور شروع اسلام میں مردوں کے لئے اس کا جواز تھا اب منسوخ ہے) کے تحت لکھا ہے کہ ”اس بات پر تمام مسلمانوں کا اجماع ہے کہ عورتوں کے لئے سونے کی انگوٹھی جائز ہے۔“

حافظ ابن حجر رحمۃ اللہ علیہ ”فتح الباری“ (ج ۱۰ ص ۳۱۰) میں حدیث البراء، کہ نبی کریم ﷺ نے ہمیں سات چیزوں سے منع فرمایا آپ نے سونے کی انگوٹھی سے منع فرمایا۔۔۔ الحدیث، کی شرح میں فرماتے ہیں کہ ”نبی کریم ﷺ نے سونے کی انگوٹھی پہننے کی جو ممانعت فرمائی ہے یہ مردوں کے لئے ہے عورتوں کے لئے نہیں ہے چنانچہ اس بات پر اجماع ہو چکا ہے کہ عورتوں کے لئے سونے کی انگوٹھی پہننا جائز ہے۔“

مذکورہ بالا دو احادیث اور مذکورہ الصدر ائمہ کرام نے اس مسئلہ پر اہل علم کا جو اجماع ذکر کیا ہے اس کے ساتھ ساتھ درج ذیل احادیث بھی اس بات پر دلالت کرتی ہیں کہ عورتوں کے لئے سونے کے ہر طرح کے زیورات خواہ وہ گلے کے استعمال کے ہوں یا کسی اور عضو کے، مطلقاً جائز ہیں:

۱۔ ابو داؤد اور نسائی رحمۃ اللہ علیہما نے ”عمر بن شعیب عن ابیہ عن جدہ“ سند کے ساتھ روایت کیا ہے کہ ایک عورت نبی کریم ﷺ کی خدمت میں حاضر ہوئی، اس کے ساتھ اس کی ایک بیٹی بھی تھی اور اس کی بیٹی کے ہاتھ میں سونے کے دو موٹے موٹے کنگن تھے تو آپ ﷺ نے اس سے فرمایا ”کیا تو اس زیور کی زکوٰۃ ادا کرتی ہے؟“ اس نے کہا ”نہیں“ آپ نے فرمایا ”کیا تمہیں یہ بات بھی لگتی ہے کہ ان کنگنوں کی بجائے اللہ تعالیٰ قیامت کے دن تمہیں جہنم کی آگ کے دو کنگن پہننا دے؟“ تو اس نے وہ کنگن اتار کر نبی کریم ﷺ کی خدمت میں پیش کر دیئے اور عرض کیا کہ ”یہ اللہ اور اس کے رسول کے لئے ہیں۔“ اس حدیث سے معلوم ہوا کہ نبی کریم ﷺ نے یہ تو بیان فرمایا کہ سونے کے ان کنگنوں میں زکوٰۃ واجب ہے لیکن ان کے پہننے سے آپ نے منع نہیں فرمایا، جس سے ثابت ہوا کہ ان کا پہننا حلال ہے اور یہ دونوں کنگن معلق (حلقہ و دائرہ کی شکل میں) بھی تھے۔ یہ حدیث صحیح اور اس کی سند جید ہے جیسا کہ حافظ ابن حجر رحمۃ اللہ علیہ نے ”بلوغ المرام“ میں واضح طور پر فرمایا ہے۔



۲۔ سنن ابوداؤد میں صحیح سند کے ساتھ حضرت عائشہ رضی اللہ عنہا سے روایت ہے کہ نبی کریم ﷺ کے پاس نجاشی کی طرف سے ہدیہ کے طور پر ایک زبور آیا جس میں سونے کی ایک انگوٹھی بھی تھی اور انگوٹھی میں جمشی نگینہ تھا، آپ نے اس سے اعراض فرماتے ہوئے ایک لکڑی کے ساتھ پکڑایا ایک انگلی کے ساتھ پکڑا اور پھر اپنی نواسی، حضرت زینب رضی اللہ عنہا کی صاحبزادی امامہ بنت ابی العاص کو بلایا اور فرمایا ”یٹا یہ زبور ہے۔“ امامہ نے لکڑی کے ساتھ پکڑی دی جو انگوٹھی تھی اور فرمایا کہ اسے پہن لو تو یہ نص اس بات کی دلیل ہے کہ عورتوں کے لئے سونے کا زبور استعمال کرنا حلال ہے۔

۳۔ ابوداؤد دارقطنی۔۔۔۔۔ حاکم نے اسے صحیح کہا ہے جیسا کہ ”بلوغ المرام“ میں ہے۔۔۔۔۔ نے حضرت ام سلمہ رضی اللہ عنہا سے روایت کیا ہے کہ وہ سونے کی پازیب پہنتی تھیں تو انہوں نے عرض کیا یا رسول اللہ! کیا یہ بھی کوز ہے؟ آپ ﷺ نے فرمایا ”اگر اس کی زکوٰۃ ادا کرو تو یہ کوز نہیں ہے۔“

وہ احادیث جن سے بظاہر یہ معلوم ہوتا ہے کہ عورتوں کے لئے سونا پہننا منع ہے وہ شاذ ہیں اور زیادہ صحیح اور زیادہ ثابت روایات کے مخالف ہیں۔ ائمہ حدیث نے یہ اصول بیان فرمایا ہے کہ جو احادیث جید سندوں کے ساتھ مروی ہوں لیکن ان سے زیادہ صحیح روایات کی مخالفت ہوں، دونوں میں تطبیق بھی ممکن نہ ہو اور تاریخ بھی طور پر یہ بھی معلوم نہ ہو کہ پہلی روایات کون سی ہیں اور بعد والی کون سی تو انہیں شاذ سمجھا جائے گا، ان پر اعتماد نہیں کیا جائے گا اور نہ ان کے مطابق عمل کیا جائے گا۔ حافظ عراقی رحمۃ اللہ علیہ لفظ ”الفیہ“ میں بیان فرماتے ہیں

وذا لشدوذا یخالفت الشیخہ

فیہ الملا فاشفی حقیقتہ

حافظ ابن حجر رحمۃ اللہ علیہ نے بھی ”تختہ الفکر“ میں یہ لکھا ہے کہ:

”اگر زیادہ راجح روایت اس کے مخالف ہو تو زیادہ راجح روایت کو محفوظ اور اس کے مقابل کو شاذ کہا جائے گا۔“

جیسا کہ ائمہ حدیث نے قابل عمل حدیث صحیح کے لئے ایک شرط یہ بھی بیان فرمائی ہے کہ وہ شاذ نہ ہو لہذا اگر یہ تسلیم بھی کر لیا جائے کہ عورتوں کے لئے سونے کی حرمت کی احادیث کی سند میں علل سے پاک ہیں، ان میں اور عورتوں کے لئے سونے کی استعمال کی حلت کی احادیث میں تطبیق ممکن نہیں اور تاریخ بھی معلوم نہیں تو پھر بلاشک و شبہ واجب یہ ہے کہ اہل علم کے نزدیک اس معتبر اور شرعی قاعدہ پر عمل کرتے ہوئے ان احادیث پر شذوذ اور عدم صحت کا حکم لگا دیا جائے۔

ہمارے دینی بھائی علامہ شیخ محمد ناصر الدین البانی نے اپنی کتاب ”آداب الزفاف“ میں ان دونوں قسم کی احادیث میں تطبیق کی جو یہ صورت بیان فرمائی ہے کہ جن احادیث سے حرمت ثابت ہوتی ہے ان کو ایسے زبورات پر محمول کیا جائے جو محقق ہوں اور جن سے حلت ثابت ہوتی ہے تو ان کو ایسے زبورات پر محمول کیا جائے جو غیر محقق ہوں تو تطبیق کی یہ صورت صحیح نہیں ہے کیونکہ یہ ان صحیح احادیث سے مطابقت نہیں رکھتی جو محقق (حلقہ و دائرہ کی شکل میں) زبورات کی حلت پر بھی دلالت کناں ہیں، مثلاً انگوٹھی محقق ہے، کنگن محقق ہیں اور ان کے استعمال کی حلت بھی احادیث سے ثابت ہے تو اس سے واضح ہوا کہ ہم نے جو موقف بیان کیا ہے وہ صحیح ہے اور پھر حلت پر دلالت کناں احادیث مطلق ہیں، مقید نہیں تو ان کے اطلاق اور صحت اسانید کی وجہ سے ان پر عمل کرنا واجب ہے اور اس کی تائید اس سے بھی ہوتی ہے کہ اہل علم کی ایک جماعت نے یہ بیان کیا ہے کہ عورتوں کے لئے سونے کے استعمال کی حرمت کی احادیث منسوخ ہیں جیسا کہ اہل علم کے اقوال ہم قبل ازیں بیان کر آئے ہیں اور بلاشبہ حق بات بھی یہی ہے، اس سے شبہات بھی دور ہو جاتے ہیں اور یہ شرعی حکم بھی واضح ہو جاتا ہے کہ بلاشک و شبہ امت کی عورتوں کے لئے سونا استعمال کرنا حلال ہے اور مردوں کے لئے حرام ہے۔

صدما عندی واللہ اعلم بالصواب

## مقالات و فتاویٰ



مجلس البحث والدراسات  
محدث فتویٰ

ص 408

محدث فتویٰ